

L-Inkurunazzjoni tal-Madonna ta' Pinu

- 75 sena ilu -

Joseph Galea MD FRCS(CTH)



Kienet ir-Rebbiegħa tal-1935. Shab iswed kien qiegħed jingema' fuq l-Ewropa. Il-Ġermanja mmexxija minn Adolf Hitler kisret it-trattat ta' Versailles u bdiet tibni armata kbira. L-irġiel Germaniżi bdew jingabru bil-lieva¹. Il-kampanja kontra l-Lhud fil-Ġermanja Nażista laħqet il-qofol tagħha². L-Italja fuq naħa u Franza u l-Ingilterra fuq ix-xaqliba l-oħra jillitikaw fuq l-Abbisinja^{3,4}. Il-qiegħa Ewropeja bdiet tishon sew. Dan iċ-ċaqliq ma setax ma jaffetwax lil Malta. Il-ġvernatur ta' Malta David G. M. Campbell kien issospenda l-kostituzzjoni ta' Malta u ħa d-direzzjoni tal-Gżejjer Maltin f'idej fit-2 ta' Novembru 1933⁵. Il-piki politiċi ta' Malta tħalltu mal-politika tal-Italja u tal-Ingilterra. Il-kwistjoni tal-lingwa kienet għadha taħraq sew.

F'Mejja 1935, Malta flimkien mal-Imperu Brittaniku kollu ċelebrat il-Ġublew tar-Re Ġorġ V bil-kbir⁶. Fit-8 ta' Ġunju, Malta laqgħet bi ħġara lid-Delegat tal-Papa l-Kardinal Alessio, Enrico Maria Lepicier Membru tal-Ordni tas-Serviti (Fig 1) li għe Malta biex jippresjedi l-Konċilju Reġjonali ta' Malta u Għawdex u jinkuruna lill-Madonna ta' Pinu⁷.

Sentejn qabel kien jaħbat għeluq il-50 sena minn meta Karmela Grima kienet semgħet lehen il-Madonna jsejħilha mill-kappella ddedikata lit-Tluġh is-Sema ta' Marija jew kif hi magħrufa l-Madonna ta' Pinu. Fis-6 ta' Frar tal-1933 ftit xhur wara li dan it-tempju kien ingħata t-titlu ta' Bażilika mill-Papa Piju XI, l-Isqof t'Għawdex Monsinjur Mikiel Gonzi kiteb lill-Kardinal Ewġenju Pacelli, l-Arċipriet tal-Bażilika tal-Vatikan biex il-Kapitlu ta' San Pietru jagħti l-permess sabiex ix-xbieha tal-Madonna ta' Pinu tiġi nkurunata⁸.



Fig 1. Il-Kardinal Alessju Enriku Marija Lepicier

Billi sentejn wara kien ser isir il-Konċilju Reġjonali ta' Malta u Għawdex l-Isqof Gonzi ħaseb li jkun xi eraq kieku l-inkurunazzjoni tal-Madonna ssir mid-

delegat tal-Papa fl-istess żmien. Fl-24 ta' Mejju 1933, l-Isqof kiteb lil Monsijur Giovanni Bressan segretarju tal-Kapitlu tal-Vatikan⁹ b'din il-proposta u l-Papa laqa' din it-talba.

L-Għawdxin u l-Maltin li kienu għenu kemm felħu bil-flus u bix-xogħol volontarju biex jinbena s-Santwarju ta' Pinu bdew jagħtu kontribuzzjonijiet biex tinħadem il-kuruna tal-Madonna. Permezz tal-Lehen is-Sewwa tal-24 ta' Ġunju 1933, ir-Rettur tal-Bażilika ta' Pinu Dun Ġuzepp Portelli għamel sejħa sabiex jingabru flus u deheb għal din il-kuruna¹⁰ (Fig 2). Il-kuruna nħadmet fuq disinn tal-Kavallier Vincenzo Bonello li kien id-direttur tal-Belle Arti f'Malta. Il-kuruna 'hia tad-deheb pur, tkila hafna u mahduma b'disinn floccu u delicat' u fiha ' 3 smeraldi, bosta brillanti, granati, diamanti u hagra seuda ta' valur kbir'¹¹. Dan id-deheb u l-ħaġar prezzjuż *geu irregalati b'ġenerosita' cbira minn l'għawdxin u il maltin*. L-isqof Gonzi 'ccahhad minn salib mizghud bid-diamanti avolja chien għalih oggett ta ghozza cbira u ta tifchiriet li ma jstax jinsihom' biex jitwahħal fuq il-kuruna¹¹.

[24 ta' Ġunju 1933

SEJHA

Dun Ġuzepp Portelli, Rettur tal-Bażilca Santwarju «ta' Pinu» jitlob bil-kalb lid-devoti tal-«Madonna ta' Pinu» sabiex jatu xi ħaġa fil-gabra li bi ħsiebu jagħmel għal **CURUNA TAD-DEHEB BIL-HAGIAR PREZZIUS**. li biha sejra tigi sollennement incurunata ix-Xbieha miraculuza tal-Madonna «ta' Pinu». Il-curuna teun magħmula mid-deheb u l-ħaġar prezzjuż mogħtija mid-devoti.

Min irid jati xi ħaġa, sewwa deheb chemm flus, jista' jibgħatha lir-Rettur li semmejna jew lill-Cappillan ta' Monsinjur Iskof ta' Għawdex jew lil Patri Anton minn Għawdex fil-Cunvent tal-Patrijiet Cappuccini tal-Furjana.

Fig 2. Sejħa għall-ġbir ta' flus u deheb għall-kuruna



Fid-29 t'April 1935 L-Isqof Mikiel Gonzi kien Ruma minn fejn bagħat ċirkulari "ante portam Latinam" fejn informa lill-kleru u l-lajċ tad-djoċesi ta' Għawdex li f'udjenza li kellu mal-Papa hu kien mgħarraf li l-Papa kien ħatar lil Kardinal Lepicier bħala legat tiegħu 'sabiex jincuruna sollemnem il Quadru miracolus ta Maria Assunta illi jinsab ivvenerat fis-santuariu tad-Dioċesi ta Għawdex magħruf b'"Ta Pinu".' L-Isqof kiteb li din ser tkun għajja kbira għad-Djoċesi t'Għawdex u l-'tibka mictuba b'carattri tad deheb fli storia tad-dioċesi mahbuba tagħna'. Fiċ-ċirkulari mbagħad ihegġegħ lill-Għawdxin biex jippreparaw rwieħom ħalli 'tilkghu chif jixrak li jagħmel poplu eminentem cattolicu, ir-Rappresentant tal Vigariu ta Cristu.'¹². Fil-Breve tal-Papa Piju XII bid-data tal-24 ta' Mejju 1935 u ffirmata mil-Kardinal Ewġenju Pacelli naqraw 'Huwa magħruf illi l-Verġni Marija ta' Pinu tant għamlet mirakli biex tpatti għall-fidi tal-poplu fiha, illi l-insara, b'numru kbir mhux biss minn Għawdex, imma wkoll mid-djoċesi viċina ta' Malta jiġu f'dan is-Santwarju biex jitolbu lill-Madonna għall-grazzji jew jirringrazzjawha ta' dawk li jkun qalgħu minn għandha. Għalhekk billi dalwaqt ser jiġi ċelebrat il-Kunsill Reġjonali ta' Malta, Huna l-Isqof t'Għawdex jaħseb li jkun xieraq li jieħu din l-opportunità biex juri x-xewqa tiegħu u tal-poplu mmexxi minnu li aħna nordnaw li l-Inkurunazzjoni tal-Madonna ta' Pinu ssir f'isimna. Aħna niddikjaraw li ser nissapportjaw dawn ix-xewqat b'qalbna kollha għaliex aħna konvinti li d-devozzjoni tal-Maltin u l-Għawdxin lejn Sidna Marija tkompli titkattar. Biex inkabbru s-sollenità ta' dawn iċ-ċelebrazzjonijiet il-persuna tagħna ser tkun rappreżentata fiċ-Ċeremonja tal-Inkurunazzjoni minn wieħed mill-kardinali tal-Knisja Kattolika Rumana. Bis-saħħa ta' din l-ittra appostolika u bl-awtorità tagħna, nafdaw din il-missjoni f'idejn l-iben maħbub tagħna, Alessju Enriku Lepicier, tal-Ordni Presbiterali, bit-titlu ta' Santa Susanna u l-Legat tagħna għall-Kunsill Reġjonali Malti li semmejna qabel'¹³.

F'Għawdex bdiet it-tnejn spiritwali għall-Inkurunazzjoni tal-Madonna mill-Ħadd 16 ta' Ġunju meta fil-Parroċċi kollha t'Għawdex saru priedki fuq l-Inkurunazzjoni. Nhar it-Tnejn, it-Tlieta u l-Erbgħa 17, 18 u 19 ta' Ġunju sar tridu fil-Basilika ta' Pinu. Fil-5.30 ta' filgħodu ta' kull ġurnata tat-tridu kien hemm quddiesa bit-tqarbina u fis-6.30 ta' filgħaxija kien hemm ir-reċta tar-rużarju, priedka u barka sacramentali.

Il-Kardinal Lepicier laqqa' il-Kunsill Reġjonali mill-Ħadd 9 ta' Ġunju sal-Ħadd ta' wara. Nhar it-Tlieta 18 ta' Ġunju fis-6.30 ta' filgħaxija l-Kardinal Legat wasal l-Mgarr Għawdex fuq id-destroyer tan-Navy Ingliża 'Wren' akkumpanjat mill-Arcisqof Mauro Caruana, L-Isqof t'Għawdex Mikiel Gonzi u membri oħra tad-delegazzjoni pontifiċja (Fig 3).



Fig 3. Il-Kardinal Lepicier fuq id-destroyer Wren sejjer lejn Għawdex

L-eminenza tiegħu gie milqugħ l-Mgarr mill-Kummissarju t'Għawdex, membri tal-Kapitlu Katedrali t'Għawdex u ta' Kapitli oħra tal-gżira, rappreżentanti tal-kleru u tad-dipartimenti ċivili u folla kbira ta' nies mimlija entużjażmu. Il-Gwardja tal-Unur giet mogħtija mill-kumpanija Għawdxija tal-King's Own Malta Regiment taħt il-kmand tal-Kaptan M. Apap Bologna u mmexxija mill-Kurunell PR Worrall tad-Devonshire Regiment¹⁴. Wara, il-Kardinal sema' l-indirizz ta' merħba mill-Isqof t'Għawdex minn fuq tron li tpoġġa apposta fix-xatt tal-Mgarr. Kif ra dik il-folla mhegġa l-Kardinal wieġeb għat-tislima tal-Isqof billi fakkar lill-fidili d-Diskors tal-Muntanja u fisser fil-qosor il-Bejtidudni. Imbagħad l-Kardinal flimkien mal-Isqof u d-delegazzjoni tiegħu telqu f'karkejd lejn ir-Rabat u t-toroq li għaddew minnhom kienu miżgħuda bl-Għawdxin kollhom mhegġa jilqgħu bil-ferħ lill-eminenza tiegħu. Kif wasal ir-Rabat, il-Legat gie milqugħ bid-daqq tal-qniepen u l-isparar tal-murtali. Il-laqgħa tal-folla laħqet il-qofol tagħha meta wasal quddiem il-palazz tal-Isqof fejn kellu joqgħod il-Kardinal kemm idum Għawdex¹⁵. L-għada l-Erbgħa 19 ta' Ġunju saret ikla kbira għad unur tal-Kardinal fis-sala l-kbira tas-Seminarju t'Għawdex li għaliha kienu mistiedna mitt ruħ¹⁶.

Il-funzjoni tal-Inkurunazzjoni saret wara nofsinhar tal-Ħamis 20 ta' Ġunju 1935, festa tal-Korpus Kristi li dak iż-żmien kienet festa kkmandata u ma jsirx xogħol. Fis-7.30 ta' fil-għodu ta' din il-ġurnata, l-Kardinal tela' proċessjonalment mill-palazz tal-Isqof għall-katidral ta'm Għawdex. 'It-Trikat chienu fgati bin-nies'¹⁵. L-Isqof Monsinjur Mikiel Gonzi qaddes pontifikal fil-katidral u l-Kardinal Lepicier assista mit-Tron. Il-knisja kienet imballata bin-nies u ħafna spicċaw barra fil-pjazza tal-katidral. Il-folol li kien hemm Għawdex dakinhar kienu kbar. Numru kbir ta' devoti tal-Madonna ta' Pinu qasmu minn Malta għal Għawdex. Il-karrozzi tal-linja bejn il-Belt u l-Marfa mimlija daqs bajda ħadmu bla waqfien minn filgħodu kmieni u l-istess għamli l-vapuri li jgħorru l-passiġġieri bejn Malta u Għawdex. Mill-Marfa għarrew il-passiġġieri l-s.s. Lady Strickland u l-s.s. King of England u mix-xatt tal-Belt Valletta ħadmu l-s.s. Golly u l-s.s. Silver Jubilee¹⁷. Il-vapur li kien jgħabbi l-vetturi għar numru kbir ta' karrozzi lejn Għawdex li allura zied it-traffiku f'dik l-gżira bħal qatt qabel¹⁸.

Minn kmieni wara nofsinhar fix-xemx taħraq ta' Ġunju il-pellegrini bdew b'kull mezz possibbli jaqdbu triqthom lejn is-Santwarju ta' Pinu. Min telaq bil-mixi, min mar bix-xarabank, bit-taxi jew bil-karozza tiegħu. Il-pulizija żammet l-ordni fit-toroq li jwasslu għall-Bażilika. Il-kwadru bl-imaġini tal-Assunta mpingi fl-1619 minn Amadeo Perugino u li minnu tkellmet il-Verġni Marija ddendel fuq artal mibni apposta fuq planċier quddiem il-bieb principali tas-Santwarju.

Fil-5.00 ta' wara nofsinhar wasal il-Kardinal Lepicier bl-isqifijiet ta' Malta u Għawdex wieħed fuq kull naħa, segwit mid-delegazzjoni pontifiċja u eskortat mill-kavallerija tal-pulizija. L-eluf ta' nies li ngħabru fil-pjazza tal-knisja laqgħu d-Delegat tal-Papa b'ċapċip kbir u għajjat ta' 'Viva l-Papa' (Fig 4).

Il-Kardinal imbagħad daħal għol-maqdes akkumpanjat bil-kant sagru mill-kor tas-Seminarju Episkopali t'Għawdex fejn tkantaw il-Vespri Sollenni u l-Għasar Pontifikali mmexxija mill-eminenza tiegħu l-Kardinal u megħjun mill-



Fig 4. Parti mill-folla tan-nies fil-pjazza ta' knisja Ta' Pinu

kapitlu tal-Katidral ta' Għawdex. Wara l-Għasar il-Kardinal akkumpanjat mill-isqfijiet tal-gzejjer Maltin, il-Kapitlu tal-Katidral u l-Kapitli tal-Kollegjati ta' Għawdex flimkien ma' ħafna qassisin u religjużi ħareġ mill-knisja f'purċissjoni qasira li ħaditu ħdejn il-planċier fejn kien hemm il-kwadru tal-Madonna (Fig 5). Fil-purċissjoni kien hemm ukoll il-Prim Imħallef Sir Arturo Mercieca li kien jirrapreżenta l-poplu jgħorr fuq *'cuxxin tal-bellus il-kuruna li biha chienet sejra tigi imzejna il Madonna'*¹⁵. Kif waslu fuq il-planċier l-Isqof Gonzi qara l-Brevi fejn il-Qdusija tiegħu il-Papa Piju XI awtorizza l-inkurunazzjoni tax-xbiha tal-Madonna ta' Pinu. Imbagħad inqara l-Att Notarili quddiem ir-rappreżentant tal-poplu Sir Arturo Mercieca fejn ir-rettur tal-Knisja ta' Pinu Dun Ġużepp Portelli ngħata obbligazzjoni perpetwa sabiex jipproteġi l-kuruna tal-Madonna ta' Pinu. Il-Kardinal Legat tela' t-tarġiet ta' quddiem il-kwadru u kommiss għall-aħħar poġġa l-kuruna fuq ras il-Madonna fost ċapċip u għajjat ta' ferħ ta' dawk preżenti li kien ilhom jistennew din l-okkażjoni s-snin (Fig 6).

Daqqew il-qniepen tas-santwarju u tal-knejjes t' Għawdex kollu u ġew sparati salut wara l-ieħor. L-Isqof Gonzi li ra ħolma tiegħu ssir realtà għamel diskors qasir fejn spjega s-sinifikat ta' din iċ-ċerimonja. *"Ferħ kbir qiegħed jimlieli qalbi tant illi ma nistax insib kliem biex infissru"* qal l-isqof imqanqal *"nesprimi sens ta' ringrazzjament lil Alla fuq kolloxx li wara li tana il-grazzja li naraw dan is-santwarju mgholli għad-dinjita ta' Bażilika issa tana x-xorti wkoll naraw l-inkurunazzjoni tal-għażiża Omm Alla bid-deheb tal-irġiel u n-nisa tagħkom bħala sinjal ta' qima lejn il-Madonna. U intom ġejtu minn kullimkien*



Fig 5. Il-Legat tal-Papa ħiereġ mil-bażilika ta' Pinu

biex tassistu għal din l-irkurunazzjoni u qalbkom bħal qalbi qiegħda tħabbat bl-entuzjażmu u ma' dan l-entuzjażmu qiegħed jassoċja ruħu l-Kardinal Lepicier li bħala iben ta' Marija, kif qalilna hu stess f'kull ċirkustanza li tkellem kien qiegħed jistenna bil-ħrara dan il-mument sabiħ u sollenni..." u jkompli *"....din id-devozzjoni (lejn il-Madonna) xegħlet iktar u iktar meta 52 sena ilu, Marija sejthet lil Carmela*




Fig 6. Il-Legat qiegħed jinkuruna l-Madonna

Grima u uriet li għazlet dan il-lok fil-kwiet tal-kampanja, imdawwar minn dawn l-għoljiet sbieħ, bogħod mill-irvell tal-ibliet u minn hawn riedet li jinxterdu xita ta' grazzji u ta' konverżjonijiet u intom ridtu li f'dan il-post turu l-imħabba tagħkom u tellajtu dan it-tempju u flimkien mas-sacerdoti illum qegħdin twettqu din l-imħabba u qegħdin tistiednu biex din ix-xbiha għaziża ta' Marija tkun inkurunata bħala sultana tal-gzejjer tagħna. Din il-kuruna tkun bħala ringrazzjament għall-gid kollu li għamlet magħna....." L-isqof jispiċċa d-diskors tiegħu fejn jitlob lil Madonna biex tmexxi lil awtoritajiet spiritwali u ċivili, lis-soċjetà u lill-familji ta' Malta u Għawdex. Id-diskors tal-Isqof qanqal wisq lil dik il-folla miġbura u hafna minn dawk li kien hemm bkew bil-ferħ u bl-emozzjoni

Il-Kardinal Lepicier kument u mpressionat bil-kbir bl-entuzjażmu ta' dawk prezenti ma felaħx ma jurix l-apprezzament tiegħu. "Liema pjaċir, liema ferħ, liema hena" qal il-Legat tal-Papa, "għaliġa wieħed mis-servi ta' Marija li messitni x-xorti inkun magħżul biex f'isem il-Papa nqiegħed fuq ras Marija Assunta il-kuruna tad-deheb li offretjulha. Ferħ u hena li ġgedded u tkattar fina t-tama ta' dik il-konsolazzjoni u l-paċi bla tmien li naraw lil Verġni Imqaddsa nkurunata għal dejjem fis-sema." Il-Legat qal li l-ħaġar prezzjuż ta' din il-kuruna jissimbolizza tliet għamliet ta' teżori li jzejnu lil Marija. "Fl-ewwel ġemmi naraw il-Kuncizzjoni Immakolata tagħha, l-purità l-umiltà, id-dedikazzjoni sħiħa tagħha għall-adorazzjoni ta' Alla li ppredestinaha għall-ogħla quċċata tal-ħolqien kollu. Fit-tieni ħaġar prezzjuż naraw il-kreatura l-iktar viċina lejn Alla, li fl-umiltà tagħha taċċetta li ssir l-Omm ta' Alla u tingħaqad ma' Alla f'rabta l-iktar intima. Imbagħad fit-tielet għamla ta' ħaġar prezzjuż naraw it-tbatija u d-dulur tal-Koredentriċi tal-bniedem, issufri ma' Binha Ġesù il-passjoni u l-konsegwenzi tad-dnub li qatt ma niġġisha."

"Dawn huma it-tliet tagħlimiet kbar għall-ħajja tagħna," kompli l-Kardinal "biex nilhqu l-iskop tal-ħajja u l-hena ta' dejjem. Nimitaw lil Marija fil-purità tagħha, nitgħallmu

minnha l-umiltà u nosservaw il-liġi tal-volonta ta' Alla li torbotna miegħu u nissagrifikaw dak kollu li jbiegħdna mill-imħabba ta' Binha. Kattru fikom id-devozzjoni lejn Marija u Marija twassalna għand Ġesù. Marija aġti lil dan il-poplu li jippersevera sal-aħħar fl-imħabba t'lbnek, biex kif illum aħna poġġejna fuq rasek din il-kuruna, fl-aħħar tkun int li tinkuruna lil dawn il-fidili tiegħek u lill-Kardinal Legat." U spicċa d-diskors tiegħu billi esklama "Viva Marija Regina. Viva il-Papa. Viva Kristu Re". U l-folla rrepetiet dawn it-tliet għajtiet qishom l-eku qawwi tal-kliem tal-Kardinal. Fl-aħħar taċ-ċeremonja tkanta t-Te Deum u l-folla xterdet.

L-għada fil-għodu, l-Ġimgħa 21 ta' Ġunju l-Kardinal Legat telaq minn Għawdex. Fl-Imġarr ingabret folla kbira sabiex issellimlu u tirċievi l-aħħar barka

tiegħu qabel ma jitlaq lura. Fis-6.00 ta' fil-għaxija tal-istess ġurnata l-Kardinal ħalla Malta fuq il-vapur 'Milano' fost l-għajjat ta' 'Viva l-Papa' minn nies li kienu fuq is-swar u fuq mijiet ta' dgħajjes fil-port il-kbir^{15,16}.

NB. Nixtieq nagħti r-rikonoxximent tiegħi lil Lehen is-Sewwa minn fejn ittiegħdu r-ritratti.

Referenzi

1. Ganado H. *Rajt Malta Tinbidel*. Vol. 2 paġ 31. Midsea Books, Valletta, (1974).
2. Grant R, Laing J, Flynn M. *Visual History of the 20th Century* (Editur Ġenerali, Burrows T) Carlton Books, London, UK, paġ 140 (1999).
3. *Malta* 13 Giugno 1935 paġ; 2.
4. *Times of Malta* 12 June 1935 paġ; 1.
5. Ganado H. *Rajt Malta Tinbidel*. Vol. 2 paġ 33. Midsea Books, Valletta, (1974).
6. Ganado H. *Rajt Malta Tinbidel*. Vol. 2 paġ 51-52. Midsea Books, Valletta, (1974).
7. *Lehen is-Sewwa* 12 Ġunju 1935 paġ 4.
8. Cauchi N.J *Ta Pinu Shrine....The Pilgrims' Haven*. Edizzjoni 2 paġ 75. aTa Pinu Publications (2008).
9. *Atti tal-Isqof Gonzi* (1933) paġ 70.
10. *Lehen is-Sewwa* 24 ta' Ġunju 1933 paġ 8.
11. *Lehen is-Sewwa* 25 ta' Meju 1935 paġ 2.
12. *Lehen is-Sewwa* 11 ta' Meju 1935 paġ 4.
13. R.M. Taucci. *Sua Eminenza il Cardinale Alessio Enrico M. Lépicier Legato del Papa per la celebrazione del Concilio Regionale di Malta e Gozo e per l'incoronazione dell'Immagine miracolosa detta 'Ta Pinu' a Gozo*, Roma, Tip. Buona Stampa 1935, paġ 56.
14. *Malta Chronicle and Imperial Services Gazette* 22 June 1935 paġ 3.
15. *Lehen is-Sewwa* 29 ta' Ġunju 1935 paġ 1-2.
16. *Malta* 21 Giugno 1935 paġ 2.
17. *Malta Chronicle and Imperial Services Gazette* 8 June 1935 paġ 4.
18. *Malta Chronicle and Imperial Services Gazette* 22 June 1935 paġ 4.